



## Ġabra tal-ġurisprudenza

### SENTENZA TAL-QORTI TAL-ĠUSTIZZJA (Il-Ħames Awla)

13 ta' Marzu 2019\*

“Rinviju għal deciżjoni preliminari – Moviment liberu tal-ħaddiema – Artikolu 45 TFUE – Regolament (UE) Nru 492/2011 – Artikolu 7(1) – Projbizzjoni ta’ diskriminazzjoni abbaži ta’ cittadinanza – Drittijiet għal leave annwali mħallas skont l-anzjanità tal-impjegat mal-persuna li timpjega – Tehid inkunsiderazzjoni parżjali biss tal-perijodi ta’ attivită preċedenti mwettqa ma’ persuni li jimpiegaw oħra – Dritt soċjali – Diskrepanza bejn is-sistemi u l-leġiżlazzjonijiet tal-Istati Membri”

Fil-Kawża C-437/17,

li għandha bħala suġġett talba għal deciżjoni preliminari skont l-Artikolu 267 TFUE, imressqa mill-Oberster Gerichtshof (il-Qorti Suprema, l-Awstrija), permezz ta’ deciżjoni tad-29 ta’ Ĝunju 2017, li waslet fil-Qorti tal-Ġustizzja fid-19 ta’ Lulju 2017, fil-proċedura

**Gemeinsamer Betriebsrat EurothermenResort Bad Schallerbach GmbH**

vs

**EurothermenResort Bad Schallerbach GmbH,**

IL-QORTI TAL-ĠUSTIZZJA (Il-Ħames Awla),

komposta minn K. Lenaerts, President tal-Qorti tal-Ġustizzja, li qed jaġixxi bħala President tal-Ħames Awla, F. Biltgen u E. Levits (Relatur), Imħallfin,

Avukat Ĝeneral: H. Saugmandsgaard Øe,

Reġistratur: V. Giacobbo-Peyronnel, Amministratur,

wara li rat il-proċedura bil-miktub u wara s-seduta tat-3 ta’ Mejju 2018,

wara li kkunsidrat l-osservazzjonijiet ippreżentati:

- għal Gemeinsamer Betriebsrat EurothermenResort Bad Schallerbach GmbH, minn S. Ameshofer, kif ukoll minn G. Storch u R. Storch, Rechtsanwälte, assistiti minn K. Mayr, espert,
- għal EurothermenResort Bad Schallerbach GmbH, minn F. Marhold, Rechtsanwalt,
- għall-Gvern Awstrijak, minn G. Hesse, bħala aġent,
- għall-Kummissjoni Ewropea, minn M. Kellerbauer u D. Martin, bħala aġenti,

wara li semgħet il-konklużjonijiet tal-Avukat Ĝenerali, ippreżentati fis-seduta tal-25 ta’ Lulju 2018,

\* Lingwa tal-kawża: il-Ġermaniż.

tagħti l-preżenti

## Sentenza

- 1 It-talba għal deciżjoni preliminari tirrigwarda l-interpretazzjoni tal-Artikolu 45 TFUE u tal-Artikolu 7(1) tar-Regolament (UE) Nru 492/2011 tal-Parlament Ewropew u tal-Kunsill, tal-5 ta' April 2011, dwar il-moviment liberu tal-ħaddiema fi ħdan l-Unjoni (GU 2011, L 141, p. 1).
- 2 Din it-talba ġiet ipprezentata fil-kuntest ta' kawża bejn il-Gemeinsamer Betriebsrat EurothermenResort Bad Schallerbach GmbH (il-Kumitat tax-Xogħliljet tal-kumpannija EurothermenResort Bad Schallerbach GmbH, iktar 'il quddiem il-“Kumitat tax-Xogħliljet ta’ Eurothermen” (iktar 'il quddiem “Eurothermen”) u, EurothermenResort Bad Schallerbach GmbH (iktar 'il quddiem “Eurothermen”), dwar it-teħid inkunsiderazzjoni b'mod parżjali biss, għall-finijiet tad-determinazzjoni tad-drift għal-leave annwali mhallas tal-impiegati ta' din tal-ahħar, ta' perijodi ta' attività preċedenti mwettqa minnhom ma persuni li jimpiegaw oħra.

## Il-kuntest ġuridiku

### *Id-dritt tal-Unjoni*

- 3 L-Artikolu 7(1) tar-Regolament Nru 492/2011 jipprevedi li:

“Haddiem cittadin ta’ xi Stat Membru ma jistax, fit-territorju ta’ Stat Membru ieħor, ikun trattat b'mod differenti minn haddiema nazzjonali minħabba č-ċittadinanza tiegħu fir-rigward ta’ kwalunkwe kondizzjoni tal-impieg u tax-xogħol, partikolarmen fir-rigward ta’ paga, tkeċċija u jekk hu jisfa’ mingħajr xogħol, ingaġġ mill-ġdid jew impieg mill-ġdid.”

### *Id-dritt Awstrijak*

- 4 L-Artikolu 2(1) tal-Urlaubsgesetz (il-Ligi dwar il-Leave), tas-7 ta’ Lulju 1976 (BGBl. 1976/390, kif ippubblikata fil-BGBl. I, 2013/3 (iktar 'il quddiem l-“UrlG”) huwa fformulat b'dan il-mod:

“Il-ħaddiem għandu dritt, għal kull sena ta’ xogħol, għal leave imħallas mhux interrott. It-tul tal-leave għandu jkun ta’ 30 jum tax-xogħol jekk il-perijodu ta’ servizz tiegħu jkun inqas minn 25 sena u ta’ 36 jum tax-xogħol meta tkun ikkompletata l-ħamsa u għoxrin sena.”

- 5 L-Artikolu 3 tal-UrlG jipprovd:

“1. Ghad-determinazzjoni tat-tul tal-leave, il-perijodi ta’ attività mwettqa mal-istess persuna li timpjega li ma ġewx interrotti b’perijodi ta’ iktar minn 3 xhur għandhom jiġu ttotalizzati.

[...]

2. Ghad-determinazzjoni tat-tul tal-leave għandhom jittieħdu inkunsiderazzjoni:

- 1) kull perijodu ta’ attività mwettqa fit-territorju nazzjonali [...] fil-kuntest ta’ relazzjoni ta’ xogħol oħra jekk din tkun damet, f'kull każ, minn tal-anqas 6 xhur;

[...]

3. il-perijodi msemmija fil-punt 1 tal-paragrafu (2) għandhom jittieħdu inkunsiderazzjoni, bħala total, biss sa ħames snin [...]

[...]"

## Il-kawża principali u d-domanda preliminari

- 6 Eurothermen hija kumpannija attiva fis-settur tat-turiżmu. Hija għandha s-sede tagħha f'Bad Schallerbach (l-Awstrijja) u timpjega numru ta' ħaddiema li jkunu wettqu perijodi ta' attivitā preċedenti, ma' persuni li jimpiegaw oħra, fit-territorju ta' Stati Membri differenti mir-Repubblika tal-Awstrijja.
- 7 Il-Kumitat tax-Xogħliljet ta' Eurothermen ressaq, bħala korp kompetenti għall-impiegati ta' Eurothermen, talba skont il-proċedura specjali prevista fl-Artikolu 54(1) tal-Arbeits- und Sozialgerichtsgesetz (il-Liġi dwar il-Kompetenzi u l-Proċeduri fil-Qasam tas-Sigurtà Soċjali u tad-Dritt tax-Xogħol), tas-7 ta' Marzu 1985 (BGBl. 104/1985).
- 8 Din it-talba, diretta kontra Eurothermen, tikkonċerna d-drittijiet għal leave annwali mħallsa tal-ħaddiema ta' din il-kumpannija li wettqu perijodi ta' attivitā preċedenti, ma' persuni li jimpiegaw oħra, fit-territorju ta' Stati Membri differenti mir-Repubblika tal-Awstrijja.
- 9 Skont il-Kumitat tax-Xogħliljet ta' Eurothermen, il-fatt li l-punt 1 tal-Artikolu 3(2) u l-Artikolu 3(3) tal-UrlG jillimita sa ħames snin it-teħid inkunsiderazzjoni tal-perijodi ta' attivitā preċedenti mwettqa ma' persuni li jimpiegaw oħra stabbiliti fi Stati Membri oħra jikkostitwixxi restrizzjoni għall-moviment liberu tal-ħaddiema, iggarantit mill-Artikolu 45 TFUE.
- 10 Dan isostni li, skont id-dritt tal-Unjoni, tali perijodi ta' attivitā preċedenti għandhom jingħaddu fl-intier tagħhom, b'tali mod li kull ħaddiem li jiġiustifika 25 sena ta' esperjenza professjonali jkollu d-dritt għas-sitt ġimxha ta' leave skont l-Artikolu 2(1) tal-UrlG.
- 11 It-talba mressqa mill-Kumitat tax-Xogħliljet ta' Eurothermen ġiet miċħuda fl-ewwel istanza mil-Landesgericht Wels (il-Qorti Reġjonali ta' Wels, l-Awstrijja) u, fl-appell, mill-Oberlandesgericht Linz (il-Qorti Reġjonali Superjuri ta' Linz, l-Awstrijja).
- 12 Adita b'appell fil-kassazzjoni, l-Oberster Gerichtshof (il-Qorti Suprema, l-Awstrijja) tesprimi dubji dwar il-kwistjoni jekk leġiżlazzjoni bħal dik inkwistjoni fil-kawża principali tikkostitwixxix diskriminazzjoni indiretta fid-dawl tad-dispożizzjonijiet magħquda tal-Artikolu 45 TFUE u tal-Artikolu 7(1) tar-Regolament Nru 492/2011 jew ostakolu fis-sens tal-Artikolu 45 TFUE. Kieku dan kien il-każ, l-Oberster Gerichtshof (il-Qorti Suprema) tqis li tqum barra minn hekk il-kwistjoni tal-ġustifikazzjoni ta' din l-iskema.
- 13 F'dan ir-rigward, l-Oberster Gerichtshof (il-Qorti Suprema) tispjega li, skont il-ġurisprudenza stabbilita tagħha stess u duttrina unanima, l-Artikolu 3(2)(1) tal-UrlG għandu jiġi interpretat fis-sens li l-perijodi ta' attivitā mwettqa ma' persuni li jimpiegaw nazzjonali u mhux nazzjonali għandhom jiġi trattati bl-istess mod. Għalhekk, minkejja l-formulazzjoni ta' din id-dispożizzjoni, il-perijodi ta' attivitā preċedenti mwettqa barra mill-pajjiż għandhom jittieħdu inkunsiderazzjoni wkoll sa, bħala massimu, perjodu totali ta' ħames snin.

- 14 F'dawn iċ-ċirkustanzi, l-Oberster Gerichtshof (il-Qorti Suprema) iddeċidiet li tissospendi l-proċedura quddiemha u li tagħmel lill-Qorti tal-Ġustizzja d-domanda preliminari segwenti:

"L-Artikolu 45 TFEU u l-Artikolu 7(1) tar-Regolament (UE) Nru 492/2011/KE dwar il-moviment liberu tal-ħaddiema fi ħdan l-Unjoni, għandhom jiġu interpretati fis-sens li jipprekludu leġiżlazzjoni nazzjonali bħal dik inkwistjoni fil-kawża principali [dispożizzjonijiet moqrija flimkien tal-punt 1 tal-Artikolu 3(2), tal-Artikolu 3(3) u tal-Artikolu 2(1) tal-Urlaubsgesetz (ligi dwar il-leave)], li skonta ħaddiem li jkollu total ta' 25 sena servizz, iżda li ma jkunx wettaqhom mal-istess persuna li timpjega Awstrijaka, jibbenefika biss minn leave annwali ta' 5 ġimġħat, filwaqt li ħaddiem li jkun wettaq 25 sena servizz mal-istess persuna li timpjega Awstrijaka għandu dritt għal sitt ġimġħat leave fis-sena?"

### Fuq id-domanda preliminari

- 15 Permezz tad-domanda tagħha, il-qorti tar-rinvju tistaqsi, essenzjalment, jekk l-Artikolu 45 TFUE u l-Artikolu 7(1) tar-Regolament Nru 492/2011 għandhomx jiġu interpretati fis-sens li jipprekludu leġiżlazzjoni nazzjonali, bħal dik inkwistjoni fil-kawża principali, li, sabiex jiġi ddeterminat jekk ħaddiem b'total ta' 25 sena ta' attività professjonali huwiex intitolat għal żieda fil-leave annwali mħallas tiegħu minn 5 għal 6 ġimġħat, tipprevedi li s-snini imwettqa fil-kuntest ta' relazzjoni ta' xogħol waħda jew diversi preċedenti għal dik mibdija mal-persuna li attwalment timpjegħah jiswew biss sa massimu ta' 5 snin ta' attività professjonali, anki jekk l-ghadd reali tagħhom ikun itwal minn 5 snin.

### Fuq l-Artikolu 45(2) TFUE u l-Artikolu 7(1) tar-Regolament Nru 492/2011

- 16 Preliminarjament, għandu jitfakkar li l-Artikolu 45(2) TFUE jipprobixxi kull diskriminazzjoni abbaži ta' cittadinanza bejn il-ħaddiema tal-Istati Membri, f'dak li jikkonċerna l-impieg, il-paga u l-kondizzjonijiet l-oħra tax-xogħol. L-Artikolu 7(1) tar-Regolament Nru 492/2011 jikkostitwixxi biss espressjoni partikolari tal-principju ta' nondiskriminazzjoni stabbilit fl-imsemmi Artikolu 45(2) fil-qasam spċificu tal-kundizzjonijiet ta' impieg kif ukoll ta' xogħol, u għandu, għalda qstant, jiġi interpretat bl-istess mod bħal dan l-aħħar artikolu (sentenza tal-5 ta' Dicembru 2013, Zentralbetriebsrat der gemeinnützigen Salzburger Landeskliniken, iktar 'il quddiem is-“sentenza SALK”, C-514/12, EU:C:2013:799, punt 23 u l-ġurisprudenza ċċitata).

- 17 B'hekk, peress li d-drittijiet għal leave annwali mħallas irrikonoxxuti lill-ħaddiema mingħajr dubju jifformaw parti mill-qasam tal-kundizzjonijiet tal-impieg u tax-xogħol, il-leġiżlazzjoni nazzjonali inkwistjoni fil-kawża principali taqa' fil-kamp ta' applikazzjoni tad-dispożizzjonijiet ċċitat fil-punt preċedenti.

- 18 F'dan ir-rigward, hija ġurisprudenza stabbilita li r-regola tal-ugwaljanza fit-trattament stabbilita kemm fl-Artikolu 45 TFUE kif ukoll fl-Artikolu 7 tar-Regolament Nru 492/2011 tipprobixxi mhux biss id-diskriminazzjoni diretta, ibbażata fuq in-nazzjonaliità, iżda wkoll il-forom kollha ta' diskriminazzjoni indiretta li, bl-applikazzjoni ta' kriterji oħra ta' distinzjoni, iwasslu fil-fatt għall-istess riżultat (ara, b'mod partikolari, is-sentenzi tal-5 ta' Dicembru 2013, SALK, C-514/12, EU:C:2013:799, punt 25 u l-ġurisprudenza ċċitata, kif ukoll tat-2 ta' Marzu 2017, Eschenbrenner, C-496/15, EU:C:2017:152, punt 35, kif ukoll il-ġurisprudenza ċċitata).

- 19 F'dan il-kuntest, il-Qorti tal-Ġustizzja ppreċiżat li dispożizzjoni tad-dritt nazzjonali, ghalkemm applikabbli b'mod indistint skont iċ-ċittadinanza, għandha titqies bhala indirettament diskriminatorja meta hija tista', min-natura tagħha stess, taffettwa kemm lill-ħaddiema cittadini ta' Stati Membri oħra kif ukoll lill-ħaddiema nazzjonali u, konsegwentement, toħloq ir-riskju li tisfavorixxi b'mod iktar partikolari lil tal-ewwel, sakemm ma tkunx oġġettivament iġġustifikata u proporżjonata għall-għan segwit (ara s-sentenza tat-2 ta' Marzu 2017, C-496/15, Eschenbrenner, EU:C:2017:152, punt 36 u l-ġurisprudenza ċċitata).

- 20 F'dan il-każ, skont l-Artikolu 2(1) u l-Artikolu 3(1) sa (3) tal-UrlG, id-dritt għal-leave annwali mhallas ikun jammonta, wara 25 sena ta' attivită professjonal, għal sitt ġimġhat meta l-perijodi ta' attivită jkunu gew ikkompletati mal-persuna li timpjega attwali. Jekk il-haddiem kien preċedentement attiv ma' persuna li timpjega waħda jew iktar, huwa biss perijodu massimu ta' 5 snin imwettaq ma dawn tal-ahħar li jista' jittieħed inkunsiderazzjoni. Għalhekk, sabiex ikun intitolat għal 6 ġimġhat ta' leave annwali mhallas, haddiem għandu jkun jew wettaq 25 sena attivită professjonal mal-persuna li timpjegħah attwalment, jew wettaq total ta' 25 sena ta' attivită professjonal billi jkun wettaq mill-inqas 20 mal-persuna li timpjegħah attwalment.
- 21 Hekk kif ġie rrilevat fil-punt 13 ta' din is-sentenza, għalkemm il-formulazzjoni tal-punt 1 tal-Artikolu 3(2) tal-UrlG jirreferi biss ghall-attivitajiet preċedenti mwettqa "fit-territorju nazzjonali", skont ġurisprudenza kostanti tal-Oberster Gerichtshof (il-Qorti Suprema) u duttrina unanima, din id-dispożizzjoni għandha tiġi interpretata fis-sens li l-perijodi ta' attivită preċedenti mwettqa minn haddiem ma' persuni li jimpiegaw oħra għandhom jittieħdu inkunsiderazzjoni b'mod identiku, sa massimu ta' perjodu totali ta' hames snin, kemm jekk ikunu twettqu fit-territorju nazzjonali jew fi Stat Membru ieħor.
- 22 F'dak li jikkonċerna l-eżistenza ta' eventwali diskriminazzjoni kuntrarja għall-Artikolu 45(2) TFUE u għall-Artikolu 7(1) tar-Regolament Nru 492/2011, għandu jiġi osservat li legiżlazzjoni nazzjonali, bħal dik inkwistjoni fil-kawża principali, tistabbilixxi, hekk kif jirrileva l-Avukat Generali fil-punt 21 tal-konklużjonijiet tiegħu, differenza fit-trattament bejn il-haddiem skont l-anzjanità tagħħom mal-persuna li timpjegħahom attwalment. Fil-fatt, skont din il-legiżlazzjoni, is-snin maħduma ma' persuna li timpjega preċedenti waħda jew iktar jghoddu biss sa massimu ta' 5 snin ta' attivită professjonal anki jekk l-ghadd reali tagħħom huwa itwal minn 5 snin, b'tali mod li haddiem b'total ta' 25 sena ta' attivită professjonal u li hadem mill-inqas 20 sena mal-persuna li timpjegħah attwalment huwa intitolat għal 6 ġimġhat ta' leave annwali mhallas, filwaqt li haddiem b'total ta' 25 sena ta' attivită professjonal iż-żda mingħajr ma jkun hadem 20 sena mal-persuna li timpjegħah attwalment ikun biss intitolat għal 5 ġimġhat ta' leave annwali mhallas.
- 23 Minn dan isegwi li peress li tali legiżlazzjoni tapplika mingħajr distinzjoni għall-ħaddiem kollha li ħadmu mill-inqas 25 sena ta' attivită, irrispettivament min-nazzjonaliità tagħħom, din ma tistax toħloq diskriminazzjoni bbażata direttament fuq in-nazzjonaliità.
- 24 Skont il-Kumitat tax-Xogħlijiet ta' Eurothermen u l-Kummissjoni Ewropea, il-legiżlazzjoni nazzjonali inkwistjoni fil-kawża principali għandha titqies bħala indirettament diskriminatorja. Fil-fatt, il-ħaddiem Awstrijači jirrisjedu fil-parti l-kbira tagħħom fl-Awstrija u jibdew il-karrieri professjonal tagħħom hemm, u b'hekk jistgħu faċiement jibqgħu b'mod mhux interrott fis-servizz tal-istess persuna li timpjega għal 25 sena u, għalda qstant, jibbenefikaw mis-sitt ġimġha ta' leave annwali mhallas, skont l-Artikolu 2(1) tal-UrlG. F'dan il-kuntest, bizzżejjed li jiġi kkonstatat li l-parti l-kbira tal-ħaddiem li jissodisfaw il-kundizzjoni tal-25 sena ta' anzjanità prevista fl-Artikolu 2(1) tal-UrlG huma Awstrijači.
- 25 Min-naħha l-oħra, il-ħaddiem ċittadini ta' Stati Membri oħra, li normalment jibdew il-karriera professjonal tagħħom fl-Istat Membru tal-origini tagħħom, jissieħbu ma' persuna li timpjega Awstrijaka biss iktar tard matul il-karriera tagħħom. B'dan il-mod, ikun iktar diffiċli li tinkiseb l-anzjanità meħtieġa sabiex jibbenefikaw, l-istess bħall-ħaddiem Awstrijači, mis-sitt ġimġha ta' leave annwali mhallas. F'dan ir-rigward, il-maġġoranza tal-ħaddiem milquta mit-teħid inkunsiderazzjoni parżjalment biss tal-perijodi ta' attivită preċedenti mwettqa ma' persuni li jimpiegaw oħrajn, stabbilita fl-Artikolu 3(3) tal-UrlG, huma ċittadini ta' Stati Membri oħra.
- 26 L-ewwel nett, għandu jiġi osservat li l-legiżlazzjoni nazzjonali inkwistjoni fil-kawża principali tqiegħed fi żvanta għiġi lill-ħaddiem kollha, kemm Awstrijači kif ukoll ċittadini ta' Stati Membri oħra, li jkollhom total ta' 25 sena ta' attivită professjonal, iż-żda mingħajr ma jkunu wettaq mill-inqas 20 sena mal-persuna li timpjegħahom attwalment meta mqabbla ma' dawk li jkollhom total ta' 25 sena ta' attivită professjonal u li jkunu wettaq mill-inqas 20 sena mal-persuna li timpjegħahom attwalment.

Fil-fatt, fir-rigward ta' din l-ewwel kategorija ta' haddiema, il-fatt li jkunu bidlu l-impieg tagħhom għandu l-effett li l-esperjenza professjonal i miksuba ma' persuni li jimpiegaw preċedenti tittieħed inkunsiderazzjoni biss sa massimu ta' 5 snin previst fl-Artikolu 3(3) tal-UrlG.

- 27 Sabiex din id-differenza fit-trattament bejn il-ħaddiema skont l-anzjanità tagħhom mal-persuna li timpiegahom attwalment titqies bhala indirettament diskriminatorja, fis-sens tal-Artikolu 45(2) TFUE u tal-Artikolu 7(1) tar-Regolament Nru 492/2011, din għandha tkun tista', min-natura tagħha stess, taffettwa iktar lill-ħaddiema čittadini ta' Stati Membri oħra milli lill-ħaddiema nazzjonali.
- 28 Issa, kuntrajamento għal dak li josservaw il-Kumitat tax-Xogħlilijiet ta' Eurothermen u l-Kummissjoni, mid-digriet tar-rinvju jirriżulta li xejn ma jindika li l-ħaddiema Awstrijači normalment jibqgħu jaħdmu mal-persuna li timpiegahom attwalment għal 25 sena. Għaldaqstant, ma huwiex stabbilit li din il-legiżlazzjoni tagħti vantagg b'mod partikolari lill-ħaddiema Awstrijači meta mqabbla maċ-ċittadini ta' Stati Membri oħra.
- 29 Fid-dawl ta' dawn il-kunsiderazzjonijiet, ma jistax jiġi konkluż li l-ħaddiema milquta mit-teħid inkunsiderazzjoni limitat tal-perijodi ta' attivitā preċedenti mwettqa ma' persuni li jimpiegaw oħrajn, stabbilit fl-Artikolu 3(3) tal-UrlG, huma fil-maġgoranza tagħhom čittadini ta' Stati Membri oħra.
- 30 Barra minn hekk, kuntrajamento għal dak li huwa argumentat mill-Kummissjoni fl-osservazzjonijiet tagħha, jekk jitqies li huwa vverifikat li l-maġgoranza tal-ħaddiema li jissodisfaw il-kriterju tal-25 sena anzjanità previst fl-Artikolu 2(1) tal-UrlG huma ta' nazzjonali Awstrijaka, dan fih innifsu ma jippermettix li jiġi konkluż, hekk kif jirriżulta mill-punt 28 ta' din is-sentenza, li l-ħaddiema čittadini ta' Stati Membri oħra huma suġġetti għal diskriminazzjoni indiretta.
- 31 It-tieni nett, il-Kummissjoni ma tistax tibbażza l-argument tagħha la, b'mod ġenerali, fuq ġurisprudenza tal-Qorti tal-Ġustizzja li tgħid li l-klassifikazzjoni ta' miżura nazzjonali bħala "indirettament diskriminatorja" ma tirrikjedix li hija jkollha bħala effett li tiffavorixxi lic-ċittadini nazzjonali kollha jew li tisfavorixxi biss lic-ċittadini ta' Stati Membri oħra (sentenza tal-20 ta' Ĝunju 2013, Giersch *et al.*, C-20/12, EU:C:2013:411, punt 45 kif ukoll il-ġurisprudenza cċitat) u lanqas, b'mod dirett, fuq ir-risposta li l-Qorti tal-Ġustizzja tat-fis-sentenza tagħha tal-5 ta' Diċembru 2013, SALK (C-514/12, EU:C:2013:799).
- 32 Fil-fatt, minn naħha, hekk kif irrileva l-Avukat Generali, fil-punt 35 tal-konklużjonijiet tiegħu, il-ġurisprudenza cċitatata fil-punt preċedenti hija biss rilevanti jekk ikun stabbilit li l-legiżlazzjoni nazzjonali inkwistjoni fil-kawża prinċipali tista' taffettwa iktar lill-ħaddiema čittadini ta' Stati Membri oħra milli lill-ħaddiema nazzjonali. Issa, peress li, f'dan il-każ, dan ma huwiex il-każ, din il-ġurisprudenza ma tistax isservi bħala bażi sabiex jiġi kkonstatat li din il-legiżlazzjoni għandha titqies bħala indirettament diskriminatorja.
- 33 Min-naħha l-oħra, il-kawża li tat lok għas-sentenza tal-5 ta' Diċembru 2013, SALK (C-514/12, EU:C:2013:799), kienet tirrigwarda lill-impiegati ta' kollettività territorjali li għalihom il-legiżlazzjoni inkwistjoni kienet intiża sabiex tippermetti l-mobbiltà fi ħdan grupp ta' persuni li jimpiegaw distinti u mhux sabiex tippremja l-lealtà tal-ħaddiem lejn persuna li timpjega determinata. Minn dan isegwi li r-raġunament żviluppat f'din is-sentenza mill-Qorti tal-Ġustizzja ma jistax jiġi traspost għall-legiżlazzjoni nazzjonali inkwistjoni fil-kawża prinċipali, peress li din tal-aħħar hija intiża preċiżament sabiex tippremja l-lealtà ta' haddiema lejn il-persuna li timpiegah attwalment.
- 34 Mill-kunsiderazzjonijiet preċedenti jirriżulta li legiżlazzjoni nazzjonali, bħal dik inkwistjoni fil-kawża prinċipali, li tistabbilixxi differenza fit-trattament bejn il-ħaddiema skont l-anzjanità tagħhom mal-persuna li timpiegahom attwalment, ma tistax titqies bhala ta' natura indirettament diskriminatorja fir-rigward tal-ħaddiema čittadini ta' Stati Membri oħra u, għaldaqstant, bħala li tikser l-Artikolu 45(2) TFUE.

### ***Skont l-Artikolu 45(1) TFUE***

- 35 Għandu jiġi ddeterminat ukoll jekk id-dispożizzjonijiet nazzjonali inkwistjoni fil-kawża principali jikkostitwixxu ostakolu għall-moviment liberu tal-ħaddiema, ipprojbit mill-Artikolu 45(1) TFUE.
- 36 F'dan ir-rigward, għandu jitfakkar li, certament, l-Artikolu 45 TFUE kif ukoll id-dispożizzjonijiet kollha tat-Trattat relattivi għall-moviment liberu tal-persuni huma intiżi sabiex jiffacilitaw, għaċ-ċittadini tal-Unjoni, l-eżercizzju ta' attivitajiet professjonal ta' kull tip fit-territorju tal-Unjoni u jipprekludu l-miżuri li jistgħu jisfavorixxu lil dawn iċ-ċittadini meta dawn tal-ahħar ikunu jixtiequ jeżerċitaw attività fit-territorju ta' Stat Membru differenti mill-Istat Membru ta' origini tagħhom. F'dan il-kuntest, iċ-ċittadini tal-Istati Membri għandhom, b'mod partikolari, id-dritt, li huma jiksbu direttament mit-Trattat, li jitilqu mill-Istat Membru ta' origini tagħhom sabiex imorru fit-territorju ta' Stat Membru ieħor u jirrisjedu fi, bil-għan li jeżerċitaw attività hemmhekk (sentenza tat-18 ta' Lulju 2017, Erzberger, C-566/15, EU:C:2017:562, punt 33 u l-ġurisprudenza ċċitata).
- 37 Madankollu, id-dritt primarju tal-Unjoni ma jistax jiggarrantixxi lil-ħaddiem li ċaqliq, lejn Stat Membru li ma huwiex l-Istat Membru ta' origini tiegħu, ma huwiex ser ikollu impatt fil-qasam tas-sigurtà socjali, billi dan iċ-ċaqliq, fid-dawl tad-differenzi li jeżistu bejn is-sistemi u l-leġiżlazzjonijiet tal-Istati Membri, jista', skont il-każ, ikun iktar jew inqas vantaġġuż għall-persuna kkonċernata f'dan il-qasam (sentenza tat-18 ta' Lulju 2017, Erzberger, C-566/15, EU:C:2017:562, punt 34 u l-ġurisprudenza ċċitata).
- 38 Fil-fatt, id-dritt tal-Unjoni jiggarrantixxi biss li l-ħaddiema li jeżerċitaw attività fit-territorju ta' Stat Membru li ma huwiex l-Istat Membru ta' origini tagħhom ikunu suġġetti għall-istess kundizzjonijiet bħall-ħaddiema ta' dak l-Istat Membru l-ieħor (sentenza tat-23 ta' Jannar 2019, Zyla, C-272/17, EU:C:2019:49, punt 45 u l-ġurisprudenza ċċitata).
- 39 Hekk kif irrileva l-Avukat Ġenerali fil-punti 51 u 58 tal-konkluzjonijiet tiegħu, tali kunsiderazzjonijiet jaapplikaw kemm għal-ħaddiem li jkun jixtieq jitlaq lil persuna li timpiegħa suġġetta għal-leġiżlazzjoni Awstrijaka, kif ukoll għal-ħaddiem, ċittadin ta' Stat Membru ieħor, attirat minn impjieg fl-Awstrija.
- 40 Għall-kuntrarju ta' dak li jargumentaw il-Kumitat tax-Xogħlijet ta' Eurothermen u l-Kummissjoni, il-leġiżlazzjoni nazzjonali inkwistjoni fil-kawża principali ma hijiex ta' natura li tiddiswadi lill-ħaddiema Awstrijači li bihsiebhom jitilqu lill-persuna li timpiegħahom attwalment biex jingħaqdu ma' persuna li timpiegħa fi Stat Membru ieħor, filwaqt li jkunu jixtieq li sussegwentement jirritornaw fis-servizz tal-persuna li kienet timpiegħahom inizjalment. Għandu jiġi nnotat, kif għamel l-Avukat Ġenerali, fil-punti 60 sa 62 tal-konkluzjonijiet tiegħu, li tali argumentazzjoni hija bbażata fuq numru ta' cirkustanzi incerti u indiretti wisq sabiex din il-leġiżlazzjoni tkun tista' titqies li hija tali li tostakola l-moviment liberu tal-ħaddiema (ara, f'dan is-sens, is-sentenza tas-27 ta' Jannar 2000, Graf, C-190/98, EU:C:2000:49, punt 25).
- 41 Minn dak li ntqal iktar 'il fuq jirriżulta li leġiżlazzjoni nazzjonali, bħal dik inkwistjoni fil-kawża principali, ma tistax tiġi kklassifikata bħala "ostakolu għall-moviment liberu tal-ħaddiema", ipprojbit skont l-Artikolu 45(1) TFUE.
- 42 Fid-dawl tal-kunsiderazzjonijiet kollha precedenti, ir-risposta għad-doma magħmulu għandha tkun li l-Artikolu 45 TFUE u l-Artikolu 7(1) tar-Regolament Nru 492/2011 għandhom jiġu interpretati fis-sens li ma jipprekludux leġiżlazzjoni nazzjonali, bħal dik inkwistjoni fil-kawża principali, li, sabiex jiġi ddeterminat jekk haddiem b'total ta' 25 sena ta' attività professjonal humiex intitolat għal żieda fil-leave annwali mhallas tiegħu minn 5 għal 6 ġimħat, tipprevedi li s-snin imwettqa fil-kuntest ta' relazzjoni ta' xogħol waħda jew diversi precedenti għal dik mibdija mal-persuna li attwalment timpiegħah jiswew biss sa massimu ta' 5 snin ta' attività professjonal, anki jekk l-ġħadd reali tagħhom ikun itwal minn 5 snin.

## Fuq l-ispejjeż

- 43 Peress li l-proċedura għandha, fir-rigward tal-partijiet fil-kawża principali, in-natura ta' kwistjoni mqajma quddiem il-qorti tar-rinvju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-observazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (Il-Ħames Awla) taqta' u tiddeċiedi:

L-Artikoli 45 TFUE u 7(1) tar-Regolament (UE) Nru 492/2011 tal-Parlament Ewropew u tal-Kunsill, tal-5 ta' April 2011, dwar il-moviment liberu tal-haddiema fi ħdan l-Unjoni, għandhom jiġu interpretati fis-sens li ma jipprekludux legiżlazzjoni nazzjonali, bħal dik inkwistjoni fil-kawża principali, li, sabiex jiġi ddeterminat jekk haddiem b'total ta' 25 sena ta' attivitā professjonali huwiex intitolat għal żieda fil-leave annwali mħallas tiegħu minn 5 għal 6 ġimħat, tipprevedi li s-snin imwettqa fil-kuntest ta' relazzjoni ta' xogħol waħda jew diversi preċedenti għal dik mibdija mal-persuna li attwalment timpiegħah jiswew biss sa massimu ta' 5 snin ta' attivitā professjonali, anki jekk l-ghadd reali tagħhom ikun itwal minn 5 snin.

Firem